
BaTukabhairavakavacham 2

बटुकभैरवकवचम् २

Document Information



Text title : Batukabhairava Kavacham 2

File name : baTukabhairavakavacham2.itx

Category : shiva, kavacha

Location : doc_shiva

Proofread by : Rajesh Thyagarajan

Latest update : September 18, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 18, 2024

sanskritdocuments.org

बटुकभैरवकवचम् २



देव्युवाच ।
देवदेव जगन्नाथ त्रिनाथ श्रीत्रिलोचन ।
भवत्प्रसादाद्भगवन्भैरवस्य महात्मनः ॥ १ ॥
कवचं श्रोतुमिच्छामि त्वत्स्नेहातिशयादहम् ।
शिव उवाच ।
प्राणिनां रक्षणार्थं च ब्रवीमि सुमुखे गुणान् ॥ २ ॥
वर्मणो भैरवस्यास्य शिवब्रह्मा ऋषिः स्मृतः ।
छन्दोनुष्टुप् तथा देवो भैरवो बटुकात्मजः ॥ ३ ॥
ऐश्वर्यस्याभिवृद्ध्यर्थमिष्टार्थं च नियुज्यते ॥ ४ ॥
शूलखड्गडमरूलसत्करं सव्यहस्तमपरं करोज्ज्वलम् ।
सन्ततं हृदि भजामि भैरवं स्वाधिरूढमधिकारसिद्धये ॥ ५ ॥
दिग्वाससं कमलपत्रविशालनेत्रं
भस्माङ्गरागमभयं प्रभुमादिदेवम् ।
ध्यायामि तं बटुकनाथमहर्निशं मे
सर्वार्थसिद्धिमतुलं कृपया दिशन्तम् ॥ ६ ॥
एवं ध्यात्वा तु देवेशं बटुकाख्यं महाबलम् ।
उच्चरेत्कवचं पश्चाद्देवताभीष्टसिद्धिदम् ॥ ७ ॥
शिरो मे भैरवः पातु भालं पुरनिषूदनः ।
दृशौ पातु त्रिनेत्रो मे श्रवणं नीलकण्ठकः ॥ ८ ॥
दिग्वासा मे पातु कण्ठं नासिकामगन्यभाक् ।
औष्ठौ त्रिपुरघाती मे जिह्वां पातु कपालधृक् ॥ ९ ॥
दन्तान्पातु क्रतुध्वंसी चिबुकं भूतवासकः ।

कपाली पातु मे ग्रीवां स्कन्धौ पातु गजां तकः ॥ १० ॥
 भुजौ मे पातु कौमारो हृदयं क्षेत्रपालकः ।
 अभीरुमे स्तनौ पातु वक्षः पातु महेश्वरः ॥ ११ ॥
 कुक्षौ मे पातु संहर्ता नाभिं मे षण्मुखप्रियः ।
 भूतनाथः कटिं पातु गुह्यं पातु जटाधरः ॥ १२ ॥
 ऊरू पातु वृषारूढो जानुनी भूतभावनः ।
 श्मशानवासी मे पातु पातु सर्वाङ्गमीश्वरः ॥ १३ ॥
 य इदं कवचं देवि पठेत्प्रयतमानसः ।
 तस्यैश्वर्याभिवृद्ध्यर्थं न ददाम्यहम् ॥ १४ ॥
 रोगार्तो मुच्यते रोगात्पुत्रार्थी लभते सुतान् ।
 जपित्वा श्रद्धया कन्या आयुष्मन्तं पतिं लभेत् ॥ १५ ॥
 विद्याविनयसम्पन्नं सुकुलीनं सुरूषिणम् ।
 जपित्वा विधवा नारी वैधव्यं नाप्नुयात्कचित् ॥ १६ ॥
 जपित्वा कवचं प्रातर्मुच्यते नात्र संशयः ।
 नास्ति तस्यापमृत्युश्चाकालमृत्युः कदाचन ॥ १७ ॥
 इह लोके सुखं भुक्त्वा पुत्रपौत्रैः सुबान्धवैः ।
 अन्ते कैलासमाविश्य मम पादतलं व्रजेत् ॥ १८ ॥
 तस्मात्सर्वप्रयत्नेन जपेन्नित्यमतन्द्रितः ॥ १९ ॥
 ये भक्तियुक्ताः कवचं पठन्ति ते वै कुले स्वे कुलिनो वसन्ति ।
 तेजोधिकं विंशतिसङ्ख्यायां दिने कैलासमाप्नोति मम प्रसादात् ॥ २० ॥
 एतत्ते कथितं देवि यन्मां त्वं परिपृच्छसि ।
 त्वत्स्नेहातिशयादुक्तं कवचं भैरवात्मकम् ॥ २१ ॥
 इति श्रीहरिकृष्णविनिर्मिते बृहज्ज्योतिषार्णवे धर्मस्कन्धे
 उपसनास्तबके श्रीबटुकभैरवोपासनाध्याये श्रीबटुकभैरवका
 चनिरूपणं नाम प्रकरणं चतुर्थम् ॥ ४ ॥

BaTukabhairavakavacham 2

pdf was typeset on September 18, 2024

Please send corrections to sanskrit@cheerful.com

